

ڈاکٹر ظہور احمد اظہر
پروفیسر ہجویری چیئر
پنجاب یونیورسٹی، لاہور

ہجرت حبشہ عربی ادب میں

Dr. Zahor Ahmed Azhar

Prof. Hajveri Chair

Punjab University, Lahore

Migration to Ethiopia in Arabic Literature

The migration of the Holy Prophet's companions to Ethiopia (Abyssenia) is a very important event of the Islamic history, having far reaching consequences. Arabic literature was also influenced by this event. The Holy Quran, the sayings of the Holy Prophet (PBUH), the ancient Arabic prose and above all the Arabic poetry of that period have many examples and literary specimens of that period. This research article is a complete survey and evaluation of the Arabic literature, pertaining to that period.

عرب اور شاعری ایک دوسرے کے لئے لازم و ملزوم ہیں، کوئی بھی شاعرانہ فکر کسی بھی صاحبِ دل عرب کو اپنی طرف متوجہ کئے بغیر نہیں رہ سکتی! بلند فکر اور گہرے معنی اگر کسی عرب کے دل و دماغ میں سما جائیں تو زبان کے راستے الفاظ کے قالب میں ڈھلے بغیر بھی نہیں رہیں گے، اچھا شعر سن کر زندہ دل عرب تڑپ اٹھے گا، دراصل اہل عرب اور عربی زبان کا مزاج ہی ایسا ہے مگر یہ صرف کل کی بات نہیں، آج بھی عربوں کا یہی حال ہے! کیا خوب فرمایا رسول صادق و امین ﷺ نے کہ عرب شعر و شاعری کو کبھی ترک نہیں کریں گے حتیٰ کہ اونٹنی اپنے بچے کے لئے جذب و شوق اور بیقراری کو بھول جائے!!^۱ یعنی یہ دونوں باتیں محال اور ناممکن ہیں! یقین نہ آئے تو عثمانی ترکوں کے عہد میں جنوبی امریکہ ہجرت کر جانے والے عرب کے عیسائی شعراء کو دیکھ لیجئے! جدید عربی شاعری^۲ میں ”شعر مہجر“ اور شعرائے مہجر (دارالہجرت کے شعراء اور شاعری) ایک دلچسپ اور خوبصورت باب کی حیثیت سے ہمارے سامنے ہیں! آج جہاں کہیں بھی عرب جمع ہو گئے تو شعر و شاعری کے چرچے شروع ہو جائیں گے، اگر پہلے سے کوئی شعر کی دیوی کا پرانا پجاری نہ بھی ہوا تو نئے شاعر سامنے آ جائیں گے اور شعر و شاعری کی دیوی کے چرنوں میں بیٹھ جائیں گے۔

سلسلی اور پین میں عرب ایک مدت تک حکمران رہے، اپنے اس مختصر سے عہد حکمرانی میں یہاں کے عربوں نے علوم و فنون

کے قابل فخر انبار لگانے کے علاوہ شعر و شاعری کو بھی فروغ دیا اور ایسے اصناف سخن ایجاد کئے جن سے عربی ادب پہلے شناسا ہی نہ تھا، اسلامی اندلس اور صقلیہ کی عربی شاعری ایک قابل فخر اور سنہرا باب ہے! برصغیر میں بھی عربوں نے قدم رکھا تو اپنے ساتھ دین اسلام کی برکات لانے کے علاوہ یہاں پر عربی شاعری کا پودا بھی لگایا جس کی بے شمار شاخیں اور کوئیٹیں ہیں جو نوع بنوع پھولوں سے لدی پھندی نہ سہی مگر سچی ہوئی تو ضرور ہیں! باوجود زوال و پسماندگی اور جہالت کی آفات کے یہ سلسلہ آج بھی کسی نہ کسی رنگ میں بلاد برصغیر کے مختلف گوشوں میں جاری ہے! یہ سلسلہ قرآن کریم کے سایہ اور محبتِ مصطفیٰ ﷺ کی برکت سے قیامت تک جاری و ساری رہے گا ۵۔

حبشہ میں بھی مسلمان مہاجرین کی حیثیت سے عربوں کے ورود کا اور مختصر قیام کا معاملہ اس سے کچھ مختلف نہیں! صحابہ کرام یہاں چودہ پندرہ سال تک حضرت نجاشی رضی اللہ عنہ کے مہمان رہے مگر اس مختصر قیام کے نقوش بھی روشن اور پائیدار ہیں! ہجرت حبشہ کی اپنی ایک تاریخ ہے، اس کے آثار، نقوش اور یادگاریں ہیں، اگرچہ مؤرخ اور سیرت نگار اس تاریخی ہی نہیں بلکہ تاریخ ساز باب سے چپ چاپ اور بچتے بچاتے ہی گزرتے رہے ہیں اور اسے اس کا حق نہیں دیتے رہے! بہر حال ہجرت حبشہ نے جہاں شاندار تاریخ بنائی ہے وہاں عربی زبان و ادب کو بھی بہت کچھ نہ سہی (کہ کسی نے اس بہت کچھ کو محفوظ کرنے کی ہمت ہی نہیں کی!؟) مگر کچھ نہ کچھ ضرور دیا ہے! اس کچھ نہ کچھ میں بھی ہمارے عربی زبان و ادب کے طالب علم کے لئے کافی کچھ موجود ہے! کم سے کم دعوتِ فکر و عمل کا سامان تو ہے!! ادب کی یہ مقدار اور یہ معیار ذوقِ سلیم کی تسکین و طمانینت کے لئے کافی ہے۔

اس ضمن میں عربی نثر اور نظم کے جو نمونے اور شہ پارے میسر آئے اور یہاں ان کے اقتباسات دیئے گئے ہیں ان میں آیات قرآنی، احادیث نبوی، اقوال، خطبات اور مکتوبات کے علاوہ ہجرت حبشہ کے حوالے سے وجود میں آنے والے شعری قطعات بھی شامل ہیں، مقصد یہ ہے کہ قارئین پر اسلام کی اولین ہجرت فی سبیل اللہ کی تاریخی، فکری اور ادبی اہمیت واضح ہو جائے اور اس سے ادبی ذوق و شوق رکھنے والے اہل علم کی تسکین کا سامان بھی ہو سکے۔

عہد نبوی، مکی ہو یا مدنی، میں پیش آنے والے واقعات و مواقع کے لئے وحی ربانی کی رہنمائی موجود رہی اور آیات بینات نازل ہو کر اہل ایمان کے لئے ہدایت و رہنمائی کا سامان کرتی رہیں، لہذا مکی عہد کی سیرت طیبہ ہو یا مدنی عہد کی، سب کے لئے اولین مصدر معلومات اور سرچشمہ ہدایت تو قرآن کریم ہی ہے! اس لئے مؤرخ اور سیرت نگار کا یہ فرض ہے کہ وہ سب سے پہلے اسی سرچشمہ ہدایت اور معتبر ترین مصدر سے رجوع کرے! ہجرت کے متعلق مکی اور مدنی آیات ربانی میں جو کچھ ہمارے سامنے ہے اس کی بنیاد پر ”قرآن کریم کا آفاقی نظریہ ہجرت“ بھی مرتب ہو سکتا ہے جو ایک مستقل موضوع بحث و تحقیق ہے، لیکن یہاں پر صرف مکی سورتوں میں وارد ہونے والی بعض ایسی آیات بینات درج ہوں گی جن میں ہجرت فی سبیل اللہ کے متعلق واضح اشارات موجود ہیں، یہ تو روزِ اول ہی سے طے تھا کہ دعوتِ اسلام کے نتیجے میں کفار مکہ کی اذیت رسانی اور مظالم حضرت محمد ﷺ اور آپ کے ساتھیوں کو اس سنتِ انبیاء پر عمل کرنے اور مکہ میں اپنے گھر بار چھوڑ کر ہجرت کرنے پر مجبور کر دیں گے، یہی وہ حقیقت تھی جس کا اظہار حضرت ورقہ بن نوفل نے رسول اللہ ﷺ سے پہلی وحی ربانی کی کیفیت سننے کے بعد ہی کر دیا تھا ۶۔

قرآن کریم عربی زبان و ادب کی زندہ جاوید روح، مضبوط ترین اساس اور عربی زبان کی بقا اور دوام کی ناقابل شکست

ضمانت بھی ہے، اللہ رب العزت نے اپنی اس کتاب عزیز و غالب میں، اہل ایمان کی اس ہجرت حبشہ، رسول اللہ ﷺ کے لئے حضرت نجاشی کی محبت و عقیدت، خدمت اسلام اور اہل حبشہ میں سے نیک روحوں کی رغبت دین اسلام کو دوام اور اہتمام کا رنگ دیتے ہوئے کی سورت القصص میں یوں فرمایا ہے:

”الَّذِينَ آتَيْنَهُمُ الْكِتَابَ مِنْ قَبْلِهِ هُمْ بِهِ يُؤْمِنُونَ ۖ وَإِذَا تُلِيَتْ عَلَيْهِمْ آيَاتُ كِتَابِنَا إِذْ آمَنُوا بِهِ، إِنَّهُ الْحَقُّ مِنْ رَبِّنَا إِنَّا كُنَّا مِنْ قَبْلِهِ مُسْلِمِينَ ۗ أُولَٰئِكَ يُؤْتُونَ أَجْرَهُمْ مَرَّتَيْنِ بِمَا صَبَرُوا ۖ وَيَدْرُونَ بِالْحَسَنَةِ الَّتِي سَيَبِئُونَ بِهَا مَا رَزَقْنَاهُمْ يُنْفِقُونَ ۗ وَإِذَا سَمِعُوا اللَّغْوَ أَعْرَضُوا عَنْهُ وَقَالُوا لَنَا أَعْمَالُنَا وَلَكُمْ أَعْمَالُكُمْ سَلِّمُوا عَلَيْكُمْ رَبَّنَا إِنَّا أَتَيْنَاكَ بِخَبْرٍ لَئِن كُنَّا مِنْكُمْ لَمِنَ الْمُتَكِبِينَ“

یہ آیات کریمہ نجاشی کے بھیجے ہوئے ان متلاشیانِ حق کے بارے میں ہیں جو ایک وفد کی صورت میں مکہ مکرمہ میں حاضر ہوئے تھے اور دولت ایمان سے سرفراز ہونے اور صحبت رسول سے نوازے جانے کے بعد واپس گئے تھے، ابن اسحاق نے امام زہری کا قول نقل کیا ہے کہ انہوں نے اہل علم سے یہی سنا ہے کہ سورت القصص کی یہ آیات کریمہ اس حبشی مسیحی وفد کے متعلق ہیں جسے نجاشی شاہ حبشہ نے تصدیق و تحقیق اور تسلی و اطمینان کے لئے رسول اللہ ﷺ کی خدمت میں بھیجا تھا جب آپ مکہ مکرمہ میں تھے، علمائے تفسیر کی ایک جماعت جمہور کی بھی یہی رائے^۸ ہے، ان آیات کا ترجمہ یوں ہے:

”وہ مسیحی لوگ کہ جنہیں ہم نے اس (قرآن کریم) سے پہلے کتاب (انجیل) عطا کی تھی وہ اس کتاب عزیز پر بھی ایمان لاتے ہیں! اور جب ان کے سامنے اس (قرآن کریم) کی تلاوت کی جاتی ہے تو وہ کہتے ہیں کہ ہم ایمان لائے، یہ ہمارے رب کی طرف سے پیغامِ حق ہے، ہم تو (نبی ﷺ) سے اس کی تلاوت سننے سے پہلے ہی اس کے سامنے سر تسلیم خم کر چکے تھے (یہی تو) وہ لوگ ہیں جنہیں ہم اس کا دوگنا اجر بھی عطا فرمائیں گے کیونکہ وہ صبر و ہمت کر کے (سفر کی مشقت اٹھا کر کے آئے تھے)، اور وہ بدلہ دیتے ہیں بدسلوکی کا حسن سلوک سے اور ہم نے انہیں جو رزق دے رکھا ہے اس میں سے وہ راہِ خدا میں خرچ کرتے ہیں، اور جب وہ کوئی لغو یا فضول بات سنتے ہیں تو اس سے اعراض کرتے ہوئے منہ پھیر لیتے ہیں اور کہتے ہیں کہ ہمارے لئے ہمارے اعمال ہیں اور تمہارے لئے تمہارے اعمال ہیں، بس تم سلامت رہو، ناسمجھ (ابو جہلوں) سے ہمارا کوئی سروکار نہیں“

نجاشی شاہ حبشہ کے وطن سے اخوت و مساوات کے دلدادہ اور حریت و جرأت کے علمبردار محبانِ مصطفیٰ ﷺ کا ہجرت نبوی کے بعد مدینہ منورہ میں بھی تانتا بندھا رہا تھا! حلقہ نجاشی کے جو اولین حق پرست وفد کی شکل میں مکہ مکرمہ میں آئے تھے، تلاوت آیات کو زبانِ نبوت سے براہ راست سننے، ایمان کی دولت پانے اور صحبت نبوی سے بہرہ ور ہونے کے بعد حبشہ چلے گئے، انہوں نے اپنے مرشد و معلم حضرت نجاشی رضی اللہ عنہ کے زیر سایہ دعوت اسلام کا سلسلہ جاری رکھا ہوا تھا، یہ تشنگانِ دیدار نبوی اور متلاشیانِ حق جب رسول سے چھلکتے اڈتے دلوں کے ساتھ مدینہ منورہ بھی مسلسل آتے رہے تھے، صاحب ”تنویر الغیش فی فضائل السودان والحشیش“ حضرت علامہ ابن الجوزی اور دیگر مؤلفین سیرت و تاریخ نے ان عاشقانِ مصطفیٰ ﷺ کی مدینہ میں آمد، اظہارِ محبت کے حبشی طریقوں کو کام میں لانے اور مدحِ مصطفیٰ ﷺ کی شکل میں اپنے ایمان افروز گیت گانے کے بعض نقوش اپنی کتابوں میں محفوظ کئے ہیں۔^{۱۰} اگر وحی ربانی نے بھی اہل ایمان کے ان بصیرت افروز اور روح پرور مناظر پر مہر تصدیق ثبت کی ہے، مدنی سورت المائدہ

کی آیات 82 تا 84 یہود و نصاریٰ کے عمومی رویوں اور عملی مظاہروں کو اہل ایمان کے ذہن نشین کراتی ہیں مگر ان آیات میں مذکور نصاریٰ کے رویہ کا عمومی اظہار اور عملی نمونہ حبشہ سے آنے والے مسیحی وفد سے تعلق رکھتا ہے، جیسا کہ بعض مفسرین کرام نے صراحت بھی فرمائی ہے چنانچہ سورت المائدہ کی ان تین آیات کا اردو ترجمہ یوں ہے:

”تو اے مخاطب! اہل ایمان کی محبت و مودت میں ان لوگوں کو سب سے زیادہ قریب پائے گا جو یہ کہتے ہیں کہ ہم تو مسیحی ہیں، یہ یوں ہے کہ ان میں سے کچھ تو علم والے لوگ ہیں اور کچھ تارک دنیا راہب ہیں اور یہ بھی کہ وہ تکبر نہیں کرتے! اور جب وہ کلام ربانی سنتے ہیں جو رسول اللہ ﷺ پر نازل ہوا ہے تو ان کی آنکھوں سے آنسو رواں ہو جاتے ہیں کیونکہ انہیں سچائی معلوم ہوگئی ہے، وہ کہتے ہیں کہ اے ہمارے رب ہم تو ایمان لے آئے ہیں اس لئے ہمیں بھی اس سچائی کے تصدیق کرنے والے گواہوں میں شمار کر لیجئے! ہم بھلا اللہ پر اور اس کی سچائی پر ایمان کیوں نہ لائیں؟ اور آرزو کیوں نہ کریں کہ ہمارا رب ہمیں بھی صالح اور نیک لوگوں میں شامل فرمادے! چنانچہ اللہ تعالیٰ نے یوں ایمان لانے کے صلے میں انہیں ایک ایسی جنت میں داخل کر دیا جس کے نیچے نہریں بہتی ہیں، وہ ہمیشہ اسی جنت میں رہیں گے! اور حسن عمل کا مظاہرہ کرنے والوں کی جزا تو ہے ہی یہی۔“

قرآن کریم کی سورت عنکبوت کے شروع میں حضرت ابراہیم اور ان کے بھتیجے حضرت لوط علیہما السلام کی ہجرت کا ذکر ہے جو دراصل اہل اسلام کے لئے اشارہ تھا کہ وہ بھی اس سنت انبیاء کے لئے تیار ہو جائیں اسی سورت کی آیت ہے: *يٰۤاَيُّهَا الَّذِيْنَ اٰمَنُوْا اِنَّ اَرْضِيْ وَاسِعَةً فَاِيْتِيْ فَاَعْبُدُوْنَ* یعنی اے میرے مومن بندو! میری زمین وسیع ہے تو صرف میری ہی عبادت کرو، اسی سورت کی آخری آیت بھی مہاجرین حبشہ کے لئے خوشخبری ہے *وَالَّذِيْنَ جَهِدُوْا فَاِيْنَّا لَنَهْدِيْهُمْ سُبُلَنَا وَاِنَّ اللّٰهَ لَمَعَ الْمُحْسِنِيْنَ* یعنی جن لوگوں نے ہماری خاطر مشقت اٹھائی ہم انہیں اپنے رستے دکھائیں گے! اور اللہ تعالیٰ تو حسن عمل والوں کے ساتھ ^{۱۲} ہے۔

ہجرت حبشہ کی ادبیات میں سے فصیح العرب رسول ہاشمی ﷺ کا یہ تاریخی بلکہ تاریخ ساز کلام معجز نظام بھی ہے جس میں آپ نے اپنے جاں نثاروں کو حبشہ کی طرف ہجرت کا اشارہ کرتے وقت فرمایا تھا ^{۱۳}۔

”لَوْ خَرَجْتُمْ اِلَى اَرْضِ الْحَبَشَةِ فَاِنَّ بِهَا مَلَكًا لَا يُظْلَمُ عِنْدَهُ“ اَحَدٌ وَهِيَ اَرْضٌ صِدْقٍ، حَتَّىٰ يَجْعَلَ اللّٰهُ لَكُمْ فَرَجًا مِّمَّا اَنْتُمْ فِيْهِ!“

”یعنی اگر تم سرزمین حبشہ کی طرف نکل جاؤ تو وہاں ایک ایسا بادشاہ حکمران ہے جس کے ہاں کسی پر کوئی بھی ظلم نہیں کر سکتا، اور وہ دوستی اور سچائی کی سرزمین بھی ہے، یہاں تک کہ اللہ تعالیٰ تمہیں اس مشکل میں سے نکال دے جس میں تم اس وقت (کفار مکہ کے ہاتھوں) مبتلا ہو۔“

احمد واسود، عرب و عجم اور تمام بشریت کی طرف مبعوث رسول اولین و آخرین ﷺ کا یہ ارشاد پاک بھی اسی ضمن میں آئے گا اور اسے حبشہ اور ترکوں کے متعلق پیشین گوئی کی حیثیت بھی حاصل ہے رسول اللہ ﷺ نے فرمایا تھا ^{۱۴}۔

”دَعُوْا الْحَبَشَةَ مَا وَدَّعُوْكُمْ وَاتْرُكُوْا الْاَتْرَاكَ مَا تَرَ كُوْكُمْ“

یعنی اہل حبشہ جب تک تمہیں کچھ نہ کہیں تم بھی انہیں کچھ نہ کہنا اور جب تک ترک تمہیں نہیں چھیڑتے اس وقت تک

تم بھی انہیں کبھی نہ چھیڑنا۔“

اُم المؤمنین سیدہ ام سلمہ رضی اللہ عنہا بھی مہاجرات حبشہ میں سے ہیں، انہوں نے حبشہ میں اپنے قیام اور حضرت نجاشی کے حسن سلوک کے حوالے سے چند جملے ارشاد فرمائے تھے جو ان سے اماں عائشہ صدیقہ رضی اللہ عنہا اور ان سے ان کے بھانجے حضرت عروہ نے نقل کئے ہیں اور اکثر کتب تاریخ، سیرت اور تراجم میں ملتے ہیں ۱۵:

”فَخَرَجْنَا أَرْسَالًا حَتَّى اجْتَمَعْنَا بِهَا فَفَزَلْنَا بِهَا خَيْرَ دَارٍ أَلَى خَيْرِ جَارٍ آمِنِينَ عَلَيَّ دِينَنَا، وَلَمْ نَخْشَ فِيهَا ظُلْمًا“
 ”یعنی ہم گروہ درگروہ نکل پڑے یہاں تک کہ ہم حبشہ کی راجدھانی میں اکٹھے ہو گئے وہاں ہم بہترین جگہ فروکش ہو گئے ہمارا پڑوسی (نجاشی) بھی بہترین ہمسایہ تھا ہم دینی اعتبار سے بھی محفوظ تھے اور ہمیں کسی ظلم کا بھی کوئی ڈر نہ تھا۔“

ہجرت حبشہ کے حوالے سے عربی ادب کا دلچسپ پہلو تو دراصل وہ شاعری ہے جو ہجرت کرنے والے مسلمان شعراء کے کلام سے عبارت ہے یہ سرزمین عرب سے بے وطن ہونے والے اولین عرب شعراء کا اولین کلام ہے اور اس لحاظ سے تاریخ میں سب سے پہلا کلام ہے جو غریب الوطنی میں عربوں نے تخلیق کیا (عثمانی ترکوں کے باغی شام و لبنان سے بھاگنے والے عیسائی شعراء کا کلام ادب المہجر (ہجرت والے مقام کا ادب!) کہلاتا ہے مگر اس باب میں بھی مسلمان شعراء عرب کو اولیت کا شرف حاصل ہے اور گویا وہ سب سے پہلے شعراء مہجر ہیں جو کفار مکہ کے مظالم سے تنگ آ کر اپنا دین و ایمان بچانے کے لئے حبشہ ہجرت کر گئے تھے!!، ان مسلمان مہاجر شعراء کا یہ کلام حبشہ کی ”اولین حبشی عربی شاعری“ شمار ہونے کا بھی مستحق ہے، بالکل ایسے ہی جیسے برصغیر میں وارد ہونے والے عرب شعراء (جیسے رابعہ بنت کعب خضدری اور ہارون بن موسیٰ شاعر ملتان) کا کلام اولین عربی ہندی شاعری میں شمار ہوتا ہے ۱۶!! ابن اسحاق و ابن ہشام کے علاوہ دیگر مورخین بھی ذکر کرتے ہیں کہ جب مسلمان مہاجرین سرزمین حبشہ میں خود کو محفوظ سمجھنے لگے، نجاشی کی شکل میں انہیں بہترین سرپرست اور ہمسایہ بھی مل گیا اور وہ ہر قسم کی مذہبی مداخلت سے بھی محفوظ ہو گئے تو اس صورت احوال کے پیش نظر ”شاعر ہجرت حبشہ“ حضرت عبداللہ بن حارث سہمی رضی اللہ عنہ نے کہا تھا ۱۷:

يَا رَا كِبَابٍ لَعَنَّ عَنِّي مُغْلَغَلَةً	مَنْ كَانَ يَرْجُو بَلَاغَ اللَّهِ وَالدِّينِ
كُلُّ امْرِئٍ مِنْ عِبَادِ اللَّهِ مُضْطَهَدٍ	بِطَنٍ مَكَّةَ مَقْهُورٍ وَمَفْتُونٍ
إِنَّا وَجَدْنَا بِلَادَ اللَّهِ وَاسِعَةً	تُنَجِّي مِنَ الدَّلِّ وَالْمَخْزَاةِ وَالْهَوْنِ
فَلَاتُتَّقِيمُوا عَلَى ذُلِّ الْحَيَاةِ وَخِزِّ	يِ الْمَمَاتِ وَغَيْبِ غَيْرِ مَأْمُونِ
إِنَّا تَبِعْنَا رَسُولَ اللَّهِ وَاطْرَحُوا	قَوْلَ النَّبِيِّ وَعَالُوا فِي الْمَوَازِينِ
فَمَا جَعَلْ عَذَابَكَ فِي الْقَوْمِ الَّذِينَ بَعَوْا	وَعَائِدًا بِكَ، أَنْ يَعْلُوا فَيَطْعُونِي

ترجمہ:

۱۔ اے سوار! میرا پیغام ان لوگوں تک پہنچا دے جو یہ یقین رکھتے ہیں کہ اللہ کا پیغام حق اور دین حق ضرور پہنچ کر رہے گا۔

- ۲- وادی مکہ میں تو اللہ کا ہر بندہ انتقام کا نشانہ تھا، مغلوب تھا اور فتنہ میں مبتلا تھا۔
- ۳- ہم نے اللہ کی سرزمین کو واقعی وسیع پایا ہے (سورت عنکبوت کی گزشتہ آیت کے ساتھ اس کا تقابل کیجئے جہاں اللہ تعالیٰ نے فرمایا تھا کہ میری سرزمین وسیع ہے اور شاعر ہجرت حبشہ حضرت عبداللہ مان رہے ہیں کہ فرمان ربانی حق ہے، اللہ کی زمین واقعی وسیع ہے)، جو ذلت، رسوائی اور بے قدری سے نجات دلا سکتی ہے۔
- ۴- اس لئے اے مسلمانو! تم زندگی کی ذلت اور رسوائی کی موت والی جگہ قیام نہ کرو جہاں تمہارا مستقبل بھی غیر محفوظ ہے۔
- ۵- ہم نے رسول اللہ ﷺ کی پیروی اور اطاعت کی ہے مگر کفار مکہ نے نبی ﷺ کی بات ٹھکرا دی ہے اور حد سے بڑھ گئے ہیں۔
- ۶- اس لئے اے خدا! تو سرکش لوگوں کو عذاب میں مبتلا کر دے اور میں جو تیری پناہ میں ہوں مجھے ان کی سرکشی اور جارحیت سے بچانا۔

اہل مکہ مسلمانوں کو کس طرح ستاتے تھے، پھر انہیں گھر چھوڑنے پر کس طرح مجبور کر دیا گیا تھا حتیٰ کہ اس اذیت رسائی اور گھر چھڑوانے میں رشتوں اور تعلقات کی بھی پروا نہ کی گئی، اپنے ہی اپنوں کے دشمن اور پیری بن گئے تھے، اس کیفیت کو یہی شاعر ہجرت حبشہ حضرت عبداللہ بن حارث سہمی اپنے اس قطعہ میں پیش کرتے ہیں اور اپنے رشتہ داروں کی شکایت کرتے ہوئے فرماتے ہیں^{۱۸}:

عَلَىٰ وَتَأْبَاهُ عَلَيَّ أَنَا مِئِي	أَبْتِ كِبْدِي لَا أَكْذِبُكَ فِتَالَهُمْ
عَلَى الْحَقِّ أَنْ لَا تَأْشُبُوهُ بِبَاطِلِ	وَكَيْفَ فِتَالِي مَعْشَرًا أَذْبُوكُمْ
فَأَضْحَوْا عَلَيَّ أَمْرٍ رَشِيدِ الْبَلَابِلِ	نَفْتُهُمْ عِبَادَ الْجَنِّ مِنْ حَرِّ أَرْضِهِمْ
عَدِي بِنِ سَعِيدٍ، عَنِ تَقْيَىٰ وَتَوَاضِلِ	فَلَا تَكُ كَانَتْ فِي عَدِيٍّ أَمَانَةٌ
بِحَمْدِ الَّذِي لَا يَطْبِي بِالْجَعَائِلِ	فَقَدْ كُنْتُ أَرْجُو أَنْ ذَلِكَ فِيكُمْ
بِذِي فَجْرٍ مَأْوَى الضَّعَافِ الْأَرَامِلِ	وَبُدِّلَتْ شِبْلًا، شِبْلَ كُلِّ خَبِيئَةٍ

ترجمہ:

- ۱- میں تم سے جھوٹ ہرگز نہیں بولوں گا، میرے رشتہ داروں نے جو مجھ سے لڑائی جھگڑا کیا اسے نہ تو میرا قلب و جگر گوارا کرتا تھا اور نہ میرے ہاتھ اس لڑائی جھگڑے کو گوارا کرتے تھے یعنی انہوں نے جو اذیت مجھے پہنچائی اسے میرے جگر نے ٹھکرا دیا اور نہ میں نے ان پر دست درازی گوارا کی۔
- ۲- بھلا میں اس قوم سے کیسے لڑتا، انہوں نے ہی تو تمہیں حق پر قائم رہنا سکھایا کہ اس حق کو باطل کے ساتھ خلط ملط مت کرنا۔

۳۔ انہیں جنات کے پجاریوں نے ان کی زمین کی تپش سے بے دخل کر دیا چنانچہ اب وہ راہِ راست سے بھٹک کر الجھنوں میں پڑ گئے ہیں۔

۴۔ سواب اگر بنو عدی بن سعد کے لوگوں میں تقویٰ اور صلہ رحمی کی یہ امانت باقی رہ گئی ہے تو۔۔۔

۵۔ میں یہ توقع رکھتا ہوں کہ تقویٰ اور صلہ رحمی کی یہ امانت داری تم میں ہوگی اس ذات کی برکت و ستائش کے طفیل جو بناوٹ اور تصنع کو پسند نہیں کرتی (خوش اخلاقی و صلہ رحمی کے اوصافِ خدا کی دین ہے جسے چاہے دے اور جسے چاہے ان سے محروم کر دے)

۶۔ تمہاری حالت یہ ہوگئی ہے کہ شیر کے بچے فساد زدہ شیرنی کے بچے بن گئے ہیں اور جو کبھی کمزور بیواؤں کی پناہ گاہ ہوتے تھے اور مقامِ ذی فجر میں تھے (یعنی میری قوم کے لوگ راہِ راست سے ہٹ کر گمراہی اور گناہوں سے آلودہ ہو گئے ہیں!) یہ ”شاعرِ ہجرتِ حبشہ“ حضرت عبداللہ بن الحارث قریشی کے بے حد معزز قبیلے سے تھے، ان کے دادا قیس بن عدی اپنے وقت میں قریش کے معزز ترین سردار سمجھے جاتے تھے، مگر ان کے والد حارث بن قیس ان بد نصیبوں میں شامل ہو گئے تھے جو رسول اللہ ﷺ کو اذیت پہنچانے اور آپ کا تسخر اڑانے میں تمام حدود بھلانگ گئے تھے مگر۔ بیٹا عبداللہ بن حارث۔ اسلام کا شیدائی اور رسول اللہ ﷺ کا فداکار بن گیا تھا، والد اور قبیلے کے لوگوں نے عبداللہ کو ستانے میں حد کر دی تو مکہ چھوڑ کر حبشہ چلے گئے اور مہاجرین حبشہ میں نہ صرف شامل ہو گئے بلکہ اپنے شعروں میں ہجرتِ حبشہ کو بھی زندہ جاوید بنا دیا یہ غزوہ طائف میں شہید ہوئے تھے ۱۹، ان کی آرزو تھی کہ قریش کے منکرین رسالت کو بجلی کی طرح کوند کر سیدھا کر دیں اسی لئے عبداللہ المبرق (یعنی بجلی کی طرح کوند نے اور کڑکنے والا عبداللہ) مشہور ہو گئے تھے، اسی سلسلے میں ان کے دو شعر ہیں ۲۰:

تِلْكَ قُرَيْشٌ تَجْحَدُ لِلَّهِ حَقَّهُ، كَمَا جَحَدَتْ عَادٌ وَمَدْيَنُ وَالْحِجْرُ
فَإِنَّا لَمَأْبُرِقٌ فَلَا يَسْعُنُنُنِي مِنْ الْأَرْضِ بَرْدٌ وَفِضَاءٌ وَلَا بَحْرُ

ترجمہ:

۱۔ لو یہ ہیں قریش جو اللہ تعالیٰ کے حق توحید و عبادت کے منکر ہیں، یہ بھی ویسے ہی منکرین حق ہیں جیسے قوم عاد، مدین اور حجر کے لوگ تھے۔

۲۔ تو اب اگر بجلی کی طرح کوند کر میں ان پر ٹوٹ نہ پڑوں تو پھر روئے زمین کی خشکی، فضا اور سمندر بھی مجھے ہرگز سمو نہ سکیں گے!
حضرت عثمان بن مظعون رضی اللہ عنہ قریش کے قبیلہ بنو حُج سے تھے، عابد و زاہد صحابی تھے دن کا روزہ اور رات کا قیام ان کا معمول تھا، حبشہ کی طرف دوبار ہجرت کی، معروف قریشی سردار اُمیہ بن خلف ان کا چچا زاد بھائی تھا اور اسلام سے خدا واسطے کا پیر رکھتا تھا اس لئے حضرت عثمان بن مظعون رضی اللہ عنہ کو بہت تنگ کرتا اور اذیت پہنچاتا تھا، ہجرتِ حبشہ کے دوران میں حضرت عثمان بن مظعون رضی اللہ عنہ نے یہ شعر کہے، ان شعروں میں وہ اُمیہ بن خلف پر عتاب اور ناراضگی کا اظہار کرتے ہوئے کہتے ہیں ۲۱:

أَتَيْمَ بَنِ عَمْرٍو لَلَّذِي جَاءَ بُغْضُهُ، وَمِنْ ذُوْنِهِ الشَّرْمَانُ وَالْبَرْكُ اَكْتَعُ،
 اَّاخْرَجْتَنِي مِنْ بَطْنِ مَكَّةَ اَمِنًا وَأَسْكَنْتَنِي فِي صَرْحِ بَيْضَاءَ تَفْرَعُ،
 تَرِيْشُ نَبَا لَّا لِاِيْوَاتِيْكَ رِيْشَهَا وَتَبْرِيْ نَبَا لَّا رِيْشَهَا لَكَ اَجْمَعُ،
 وَحَارَبْتَ اَقْوَامًا كَرَامًا اِعْرَزَةً وَأَهْلَكَتَ اَقْوَامًا بِهِمْ كُنْتَ تَفْرَعُ،
 سَتَعْلَمُ اِنْ نَابَتْكَ يَوْمًا مِلْمَةً وَأَسْلَمَكَ الْاَوْبَاشُ مَا كُنْتَ تَصْنَعُ،

ترجمہ:

- ۱۔ اے بنو تیم بن عمرو! بلاشبہ یہ تمہارا بغض ہے جو تمہیں یہاں لے آیا حالانکہ دو سمندر اور برک جیسے مقامات سب کے سب تمہارے سامنے حائل تھے (یعنی اتنے فاصلوں اور رکاوٹوں کے باوجود تمہارے بغض اور نفرت نے مہاجرین حبشہ کو چین سے نہ رہنے دیا)
- ۲۔ تم نے مجھے پر امن وادی مکہ سے جلاوطن کر دیا ہے اور مجھے ایک ایسی جگہ ٹھہرا دیا ہے جہاں عالی شان سفید محل میری حفاظت کرتا ہے (شاہ حبشہ کا مہمان اور اس کی پناہ میں ہوں)
- ۳۔ تم ایسے تیروں کو نقصان پہنچاتے ہو جو تم کو نہیں لگتے مگر ایسے تیروں کو نفع پہنچاتے ہو جن کے سب کے سب سرے تمہیں ہی لگتے ہیں (یعنی اپنے آپ کو اذیت دینا اور غیر کو سکھ دینا کہاں کی دانائی اور بہادری ہے؟)
- ۴۔ تم نے ایسے لوگوں سے لڑائی کی ہے جو محترم اور غالب تھے اور ایسے لوگوں کو ہلاک کیا ہے جو تمہارا سہارا بنا کرتے تھے۔
- ۵۔ جس دن تم پر کوئی آفت آئے گی اس دن تمہیں معلوم ہو جائے گا اور اوباش لوگ جب تمہارا ساتھ چھوڑ دیں گے تو تمہیں اپنوں کی قدر معلوم ہوگی۔

حضرت ابوطالب بن عبدالمطلب رضی اللہ عنہما ایک بلند پایہ مقرر اور پختہ فکر شاعر تھے انہوں نے اسلام کے دفاع و حمایت اور نبی ﷺ کی شان میں خوب صورت قصائد نظم کئے تھے، نجاشی شاہ حبشہ کے ہاں مسلمان مہاجرین کی جو آؤ بھگت ہوئی اور جو عزت و سکون ملا وہ قریش مکہ کے لئے ناقابل برداشت ہو گیا تھا، نبی ﷺ حضرت جعفر بن ابی طالب کو نجاشی کے پاس بھیجنے کے علاوہ آپ اپنے سفیر حضرت عمرو بن امیہ ضمری کے ہاتھ اپنا نامہ گرامی بھی ارسال فرما چکے تھے، قریش نے جب بھاری تحائف کے ساتھ نجاشی کے پاس اپنی سفارت بھیجی تا کہ وہ مسلمانوں کو قریش کے حوالے کر دیں تو اس موقع پر حضرت ابوطالب نے بھی اپنا بائعہ قصیدہ کہا اور نجاشی کو بھیج دیا، اس قصیدہ سے بھی یہی مترشح ہوتا ہے کہ نجاشی کے رسول اللہ ﷺ سے تو عقیدت مندانہ تعلقات اور روابط تھے ہی ان کے علاوہ بنو ہاشم کے بزرگوں کی بھی اس بادشاہ سے واقفیت بے تکلفی کی حد تک پہنچی ہوئی تھی، حضرت ابوطالب نے اپنے اس بائعہ میں فرمایا تھا ۲۲۔

وَعَمْرُوٌ وَأَعْدَاءُ الْعَدُوِّ أَلَا قَارِبُ، أَلَا لَيْتَ شِعْرِي كَيْفَ فِي النَّأْيِ جَعْفَرُ
وَأَصْحَابَهُ، أَوْ عَاقَ ذَلِكَ شَاغِبُ، فَهَلْ نَالَ أَفْعَالَ النَّجَاشِيِّ جَعْفَرًا
كَرِيمٌ فَلَا يَشْقَى لَدَيْكَ الْمُجَانِبُ، تَعْلَمُ أَيُّتَ اللَّعْنِ أَنْكَ مَا جِدَّ
يَنَالُ أَلَا عَادِي نَفْعَهَا وَالْأَقَارِبُ، وَأَنْكَ فَيَضُّ ذُوسِجَالِ غَزِيرُةٍ
وَأَسْبَابُ خَيْرٍ كُلُّهَا بِكَ لِأَرْبُ، تَعْلَمُ بِأَنَّ اللَّهَ زَادَكَ بَسْطَةَ

ترجمہ:

- ۱۔ ہاں! مجھے نہیں معلوم کہ پردیس میں جعفر کیسے ہیں اور عمرو بن عاص کی سفارت کاری کیا رنگ لارہی ہے؟ دشمن کے دشمن تو قریبی رشتہ دار ہی ہوتے ہیں (عمرو بن عاص اور قریش کی معاندانہ سفارتی مہم کیا رنگ لاتی ہے؟)
- ۲۔ تو کیا جعفر اور اس کے ساتھیوں کو نجاشی کا حسن سلوک میسر آ گیا ہے یا کوئی شخص ہنگامہ پرور رکاوٹ بن گیا ہے؟
- ۳۔ اے خوش بخت بادشاہ! آپ تو جانتے ہیں کہ آپ عزت اور شرافت کے مالک ہیں اس لئے آپ کے جوار میں آنے والا کبھی بد نصیب نہیں ہوتا۔
- ۴۔ آپ یہ بھی جانتے ہیں کہ اللہ تعالیٰ نے آپ کو بے اندازہ فراموشی عطا فرمائی ہے اور بھلائی کے تو تمام وسائل آپ کے پاس ہیں۔
- ۵۔ آپ تو بے پناہ سخاوت کا مجسمہ ہیں، اس سخاوت سے اپنے پرانے سبھی فائدہ پاتے ہیں۔

رسول اللہ صلی اللہ علیہ وسلم اور صحابہ کرام کا سیاسی دفاع حضرت ابوطالب رضی اللہ عنہ نے اپنے ذمہ لے رکھا تھا، ہجرت حبشہ کو اپنی سفارت کاری کے ذریعہ ناکام بنانے کے لئے قریش نے بڑے جتن کئے، معاملہ کی نزاکت کو دیکھتے ہوئے انہوں نے نجاشی کے نام زبانی پیغامات کے ساتھ ساتھ اپنے اشعار سے حضرت نجاشی رضی اللہ عنہ کی تسلی و تائید کے لئے ان کا یہ میمہ قصیدہ بھی بہت اہم، بروقت اور مفید ثابت ہوا جس کے چند اشعار یہ تھے (المستدرک 3/223):

لِيَعْلَمَ خَيْرَ النَّاسِ أَنَّ مُحَمَّدًا وَزِيرَ لِمُوسَى وَالْمَسِيحِ ابْنَ مَرْيَمَ
أَنَا نَابِهْدِي مِثْلَ مَا أَتَيْتَا بِهِ فَكُلْ بِأَمْرِ اللَّهِ يَهْدِي وَيَعْصِمُ
وَإِن كُمْ تَسْلُونَهُ فِي كِتَابِكُمْ بِصَدَقِ حَدِيثِ لَا حَدِيثِ الْمَرْجَمِ
وَإِن كُمْ مَاتَاتِكُمْ مِنْهَا عَصَابَةٌ بِفَضْلِكَ الْإِرْجَمُوا بِالْتَكْرَمِ

ترجمہ:

- ۱۔ اچھے لوگوں کو یہ معلوم ہونا چاہیے کہ حضرت محمد ﷺ تو حضرت موسیٰ و عیسیٰ علیہما السلام کی تصدیق نبوت کے ذمہ دار ہیں۔
- ۲۔ آپ ہمارے پاس وہی سامان ہدایت لے کر آئے ہیں جو وہ دونوں لے کر آئے تھے۔

- ۳- آپ (مسیحی حضرات!) ان کا ذکر اپنی کتاب مقدس میں پڑھتے ہیں! یہ سچی بات ہے نہ کہ انکل پیچ والی بات۔
- ۴- اور اے نجاشی! قریش کے پاس سے جو بھی گروہ آئیں وہ تیری طرف سے عزت و احترام سے واپس بھیج دئے جائیں (سفرائے قریش کو اعزاز کے ساتھ واپس بھیجتے رہیں)

آل ہاشم کو اللہ تعالیٰ نے شرف و کرامت کا مالک تو بنایا ہی ہے لیکن ان کی خدمت اسلام کا بھی جواب نہیں، کیا زبانی، کیا عملی اور کیا جانی! ان کی ہر خدمت عظیم اور بے مثال ہے! نجاشی شاہِ حبشہ کے دربار میں حضرت جعفر بن ابی طالب رضی اللہ عنہما نے جس طرح مہاجرینِ حبشہ کی ترجمانی کی اور اسلام کا دفاع کیا وہ اسلام کی شاندار تاریخ کا ایک نمایاں اور ناقابل فراموش باب ہے لیکن اسلام کا تعارف کرواتے ہوئے انہوں نے شاہی دربار میں جو تقریر فرمائی وہ بھی لاجواب ہے بعثتِ نبوی سے پہلے کے جاہلی پس منظر اور بعثت کے بعد کی برکات و فضائل کو انہوں نے جس اختصار اور جامعیت کے ساتھ مؤثر انداز میں پیش کیا ہے اس کی مثالیں عربی خطابت کی تاریخ میں بہت ہی کم ملیں گی، خطیب بنی ہاشم حضرت جعفر نے اس موقع پر فرمایا تھا ^{۲۳}:

”أيها الملك! إنا كنا قوما أهل جاهلية، نعبد الأصنام، ونأكل الميتة، ونأتي الفواحش، ونقطع الأرحام، ونسئ الجوار، ويأكل القوي منا الضعيف، فكنا على ذلك حتى بعث الله إلينا رسولا منا، نعرف نسبه وصدقه وأمانته وعفافه فدعانا إلى الله لنوحده ونعبده، ونخلع ما كنا نعبد وآباؤنا من دونه من الحجارة والأوثان، وأمرنا بصدق الحديث وأداء الأمانة وصللة الرحم وحسن الجوار، والكف عن المحارم والدماء، ونهانا عن الفواحش وقول الزور وأكل مال اليتيم وقذف المحصنات، وأمرنا أن نعبد الله ولا نشرك به شيئا، وأمرنا بالصلاة والزكاة والصيام فصدقناه وأمانا به واتبعناه، فعدا علينا قوما فعذبونا وفتنونا عن ديننا ليردونا إلى عبادة الأوثان، وأن نستحل ما كنا نستحل من الخبائث، فلما قهرونا وظلمونا وشقوا علينا، وحالوا بيننا وبين ديننا، خرجنا إلى بلدك، و اختارناك على من سواك، ورجونا أن لا نظلم عندك، أيها الملك“

”بادشاہ سلامت! ہم جاہلیت والے لوگ تھے، بتوں کو پوجتے تھے، مردار کھاتے تھے اور گندے کام کرتے تھے، ہم قطع رحمی کرتے اور پڑوسی سے برا سلوک کرتے تھے، ہم میں سے طاقتور کمزور کو کھا جاتا تھا، یوں ہم اسی حال میں تھے کہ اللہ تعالیٰ نے ہمارے لئے ایک رسول بھیجا جو ہم ہی میں سے تھا، ہم اس کے حسب و نسب، صدق و امانت اور پاک دامن سے آگاہ تھے، اس رسول نے ہمیں اللہ تعالیٰ کی طرف بلایا کہ ہم اسے ایک مانیں اور صرف اسی کی عبادت کریں اور ان پتھروں اور مورتیوں کو چھوڑ دیں جنہیں ہم اور ہمارے بزرگ پوجتے تھے، اس نے ہمیں سچی بات کہنے، امانت ادا کرنے، صلہ رحمی کرنے، پڑوسی سے حسن سلوک کرنے، حرام چیزوں سے اور خون بہانے سے منع کیا! اس نے ہمیں جھوٹ بولنے، برے کام کرنے، یتیم کا مال کھانے، پاک دامن عورتوں پر تہمت لگانے سے منع کیا، اس نے ہمیں صرف اللہ تعالیٰ کی عبادت کرنے اور اس کے ساتھ کسی کو شریک نہ ٹھہرانے کا حکم دیا، اس نے

ہمیں نماز، زکوٰۃ اور روزے کا حکم دیا چنانچہ ہم نے اس کی تصدیق کی، اس پر ایمان لائے اور اس کی پیروی کی پھر ہماری قوم نے ہم پر دست درازی کی، اذیت پہنچائی اور ہمیں ورغلا یا تاکہ ہم مورتیوں کو پوجیں اور وہی گندی چیزیں کھائیں جو ہم پہلے کھاتے تھے مگر جب ان لوگوں نے ہمیں ظلم سے مغلوب کر لیا، ہمارے دین میں رکاوٹ ڈالی تو ہم آپ کے ملک میں آگئے، آپ کو سب پر ترجیح دی اور آپ کے پڑوس میں رہنے کی رغبت ہوئی اور ہمیں امید تھی بادشاہ سلامت کہ آپ کے ہاں ہم پر کوئی ظلم نہ ہوگا۔“

عربی ادبیات میں ہجرت حبشہ کی بات مکمل نہیں ہوتی جب تک اس خط و کتابت یا مراسلت کا تذکرہ نہ کیا جائے جو رسول اللہ ﷺ اور اصم بن ابجر نجاشی رضی اللہ عنہ شاہ حبشہ کے درمیان ہوئی، اس مراسلت کو مسک الختام کا درجہ دیتے ہوئے اسی پر بات ختم کرتے ہیں، یہ مراسلت ان دونوں ہستیوں کے درمیان تعلقات کو سمجھنے میں بھی بہت مدد دیتی ہے اس مراسلت پر تفصیلی گفتگو کا یہ موقع نہیں، البتہ نجاشی کی عقیدت و محبت رسول اللہ ﷺ اور ان پر ایمان کی جھلکیاں یہاں بھی قابل توجہ ہیں، یوں لگتا ہے کہ حضور رسالت مآب ﷺ میں لکھے جانے والے یہ مکتوبات کسی بادشاہ کے نہیں بلکہ تواضع و انکسار میں ڈوبے ہوئے ایک عاشق زار کے جذبات قلبی کی ترجمانی ہے۔

رسول اللہ ﷺ کے سفیر با تدبیر حضرت عمرو بن امیہ ضمیری رضی اللہ عنہ کم سے کم تین یا چار مرتبہ بطور قاصد و سفیر نجاشی کے پاس پہنچے تھے مگر سب سے پہلا نامہ نبوی بظاہر حضرت جعفر طیار لے کر گئے تھے جس میں ارشاد فرمایا گیا تھا ۲۴:

”بسم اللہ الرحمن الرحیم، من محمد رسول اللہ إلى النجاشی الأصحم، سلام علیک فانی أحمد إلیک اللہ الملک القدوس المؤمن المہیمن، و أشهد أن عیسی ابن مریم روح اللہ و کلمتہ ألقاها إلی مریم البتول الطیبۃ الحصینۃ، فحملت بعیسی فخلقہ من روحہ و نفخہ کما خلق آدم بیدہ و نفخہ، و إنی أدعوک إلی اللہ وحدہ لا شریک لہ و الموالاة علی طاعته و أن تتبعنی و تؤمن بی، و بالذی جاء نی فانی رسول اللہ“

”وقد بعثت إلیک ابن عمی جعفر بن أبی طالب و معہ نفر من المسلمین فاذا جاؤک فاقربهم، و دع التجبر، فانی أدعوک و جنودک إلی اللہ و قد بلغت و نصحت فاقبلوا نصیحتی، و السلام علی من اتبع الهدی“

”اللہ رحمن و رحیم کے نام سے، محمد رسول اللہ ﷺ کی طرف سے نجاشی اصم کی طرف، تجھ پر سلام ہو، میں تیرے سامنے اللہ تعالیٰ کی حمد بیان کرتا ہوں، جو مالک ہے، پاک ہے، امان دینے والا ہے اور سب پر غالب ہے، میں گواہی دیتا ہوں کہ عیسیٰ بن مریم اللہ تعالیٰ کی روح ہیں، اس کا لفظ ہیں جو انہوں نے نیک، پاک اور پاک دامن مریم کے لئے بھیجا، چنانچہ وہ حاملہ ہو گئیں، پھر اللہ تعالیٰ نے اسے اپنی روح سے پیدا کر دیا اور پھونک دیا جس طرح اللہ تعالیٰ نے آدم کو اپنے ہاتھ اور پھونک سے پیدا کیا تھا، میں تجھے اللہ وحدہ لا شریک کی طرف بلاتا ہوں اور اس کی

اطاعت کی بنیاد پر دوستی کی دعوت دیتا ہوں، یہ کہ تو میری پیروی کر اور مجھ پر اور جو کچھ میں لے کر آیا ہوں اس پر ایمان لے آ، کیونکہ میں اللہ تعالیٰ کا رسول ہوں۔“

”میں نے اپنے چچا کے بیٹے جعفر بن ابی طالب اور اس کے ساتھ کچھ مسلمانوں کو تیرے پاس بھیجا ہے، جب وہ تیرے پاس آئیں تو ان کی مہمان نوازی کرنا، بڑا نہ بننا، میں تجھے اور تیرے لشکر کو اللہ کی طرف بلاتا ہوں، میں نے بات پہنچادی اور خیر خواہی کر دی، اس لئے میری نصیحت قبول کر، اور سلام ہو اس پر جو سیدھے رستہ کی پیروی کرے۔“

رسول اللہ ﷺ کے اس گرامی نامہ کے جواب میں نجاشی نے لکھا: ۲۵:

”إلى محمد رسول الله من النجاشي الأصحم ابن الأبحر، سلام عليك يا نبي الله من الله ورحمته و بر كاته، لا إله إلا الذي هدانا إلى الإسلام فقد بلغني كتابك يا رسول الله فيما ذكرت من أمر عيسى فورب السماء والأرض إن عيسى لم يزد على ما ذكرت، وقد عرفنا ما بعثت به إلينا وقد مر بنا ابن عمك وأصحابه فأشهد أنك رسول الله صادق مصدق، وقد تبعتك وبايعت ابن عمك وأسلمت على يديه لله رب العالمين وقد أرسلت بابني أريحا بن أصحم بن أبحر، فإني لا أملك إلا نفسي، و إن أمرتني أن أجيء فعلت يا رسول الله، فإني أشهد أن ما تقول حق“

” (حضرت) محمد (ﷺ) کی خدمت میں، نجاشی اصحم بن ابجر کی طرف سے، اے اللہ کے نبی! آپ پر اللہ تعالیٰ کی طرف سے سلامتی، رحمت اور برکتیں ہوں! اس ذات کے سوا کوئی معبود نہیں جس نے مجھے سیدھی راہ دکھائی! یا رسول اللہ! آپ کا گرامی نامہ مجھے مل گیا ہے جس میں عیسیٰ علیہ السلام کے معاملہ کا ذکر فرمایا گیا ہے عیسیٰ علیہ السلام اس سے بڑھ کر کچھ بھی نہ تھے، جو کچھ آپ نے ہمارے پاس ارسال فرمایا ہے اس سے ہم آگاہ ہو گئے ہیں، آپ کے چچا کے فرزند اور ان کے ساتھی ہمارے پاس سے ہو گئے ہیں، میں گواہی دیتا ہوں کہ آپ بلاشبہ اللہ تعالیٰ کے سچے اور سچا مانے گئے رسول ہیں! میں آپ کا پیروکار بن چکا ہوں، میں نے آپ کے چچا زاد کی بیعت بھی کر لی ہے اور ان کے ہاتھ پر اللہ تعالیٰ رب العالمین کے لئے اسلام قبول کر چکا ہوں! میں نے اپنے بیٹے اریحا بن اصحم بن ابجر کو آپ کی خدمت میں بھیج دیا ہے، میں تو صرف اپنی ذات کا مالک ہوں اگر آپ کا حکم ہو کہ میں حاضر ہو جاؤں تو میں تعمیل کروں گا یا رسول اللہ! میں تو گواہی دیتا ہوں کہ جو کچھ آپ کہتے ہیں وہ حق ہے“

یہ خط کسی بادشاہ کا نہیں لگتا اور نہ حضرت نجاشی نے یہاں ملک یا بادشاہ کا لفظ اپنے لئے استعمال کیا ہے یوں لگتا ہے کہ ایک پرانا عقیدت مند و محبت اپنی محبت کی تجدید کر رہا ہے، مختصر سے خط میں کم سے کم پانچ جگہ رسالت محمدی علی صاحبہا الصلوٰۃ والسلام کی ”گواہی“ دی گئی ہے اور کم سے کم تین مرتبہ یا رسول اللہ اور یا نبی اللہ کے الفاظ دہرائے گئے ہیں! غور و فکر کا مقام ہے کہ کیا اپنے

پچازاد کے ساتھ صحابہ کرام بھیج دینے اور اسی کے ہاتھ یہ خط ارسال کر دینے سے ہی سلطنت حبشہ کے بادشاہ نجاشی کی فوری کاپاپٹ گئی تھی؟ یہ خط بھی اس نے عربی میں لکھا (اور مجھے اندازہ ہے کہ یہ عربی عبارات اصم نجاشی کی اپنی ہیں) ایک مہاجر مسافر پناہ کے لئے آنے والے کے ہاتھ پر بیعت بھی کر لی اور اپنا لخت جگر خدمت کے لئے بھیج دینے کے ساتھ ساتھ خود بھی چل کر آنے اور حاضر خدمت ہو جانے کے لئے آمادہ گی ظاہر کر دی؟ یہ سب باتیں کسی گہرے پس منظر اور ماضی کے نیاز مندانه و مخلصانه تعلقات کا پتہ دیتی ہیں، اور اس مختصر سی تحریر میں یہی پس منظر سامنے لانے اور ماضی کو دریافت کرنے کی ایک معمولی سی کوشش ہے۔

حواشی و حوالہ جات

- ۱- کتاب الشعر و الشعراء از ابن قتیبہ ص 23، کتاب العمده از ابن رشیق ص 16، یہاں پر ہمارا بنیادی مقصد اردو قارئین کو حبشہ میں غریب الوطنی کے دوران میں اصحاب رسول اللہ ﷺ کے تاریخی کردار کی طرف متوجہ کرنے کے ساتھ ساتھ عربی زبان کے طلبہ کے لئے دلچسپ اور مفید معلومات فراہم کرنا ہے۔
- ۲- تفصیل کے لئے دیکھئے مقدمہ دیوان حسان بن ثابت مع شرح عبد الرحمن برقوقی نیز نہایت الارب للویری 705/16، تفسیر روح المعانی -115/19
- ۳- تفصیل کے لئے ادب المجر از عیسی الناعوری ملاحظہ فرمائیے۔
- ۴- الفن و مذاہبہ فی الشعر العربی للدکتور شوقی ضیف ص 271، الادب اللاندلی از ڈاکٹر جودت الرکابی ص 16-25
- ۵- تاریخ ادبیات مسلمانان 36-15/2، الثقافۃ الاسلامیۃ فی الہند از عبدالحی کھنوی ص 23-37
- ۶- ابن ہشام 137/1، ابن سعد 115/1، البدایہ و النہایہ 23-79/1
- ۷- قرآن کریم (85-80/5، 55-52/28)
- ۸- تنویر الغیش ص 133، ابن ہشام 206/1، تفسیر روح المعانی 174/20، الروض الانف 208/1
- ۹- ایضاً۔
- ۱۰- ایضاً۔
- ۱۱- قرآن کریم (81-80/5)
- ۱۲- ایضاً (69-28/56, 20-12/29)
- ۱۳- ابن سعد 206/1، ابن ہشام 208/1، البدایہ و النہایہ 71/3، سیر اعلام النبلاء 97/1
- ۱۴- مسند احمد 1412، نسائی 1315
- ۱۵- ابن ہشام (212/1)، سیر اعلام النبلاء 79/3
- ۱۶- باب الالباب للعوینی 415/2 کتاب الحیوان 317/5

- ۱۷۔ ابن هشام 206/1-214، دلائل النبوة از تہیتی 285/2، البدایة والنہایة 71/3، سیر اعلام النبلاء 99-97/1، المستدرک
-225-222/3
- ۱۸۔ ایضاً۔
- ۱۹۔ ایضاً، لیکن ابن هشام سیرة 2/212 کا قول یہ ہے کہ ”شاعر ہجرت حبشہ“ جو المہرق کے لقب سے مشہور ہوئے یہ ان لوگوں میں شامل
ہیں جو حبشہ میں فوت ہوئے۔
- ۲۰۔ ایضاً۔
- ۲۱۔ ایضاً۔
- ۲۲۔ ایضاً۔
- ۲۳۔ الوثائق السیاسیة از ڈاکٹر حمید اللہ ص 99-108۔
- ۲۴۔ ایضاً۔
- ۲۵۔ ایضاً، البدایة والنہایة 71/3-85، تاریخ الطبری 133/3۔